

# ಗುಲಾಬಿ ಕಳ್ಳ

ವಿಜಯನಗರದ ಅರಸು ಕೃಷ್ಣದೇವರಾಯನಿಗೆ ಗುಲಾಬಿ ಹೂವುಗಳಿಂದ ಪ್ರಾಣಕ್ಕಿಂತಲೂ ಅಧಿಕ ಪ್ರೀತಿ. ನಾನಾ ಬಗೆಯ ಸುಂದರ ಹೂವುಗಳಿಂದ ತುಂಬಿದ ಸುಂದರ ತೋಟವನ್ನು ನಿರ್ಮಿಸಿಕೊಂಡಿದ್ದ. ಒಂದು ದಿನ ರಾಜ ತೋಟದಲ್ಲಿ ವಿಹರಿಸುತ್ತಿದ್ದಾಗ ನಿತ್ಯ ಗುಲಾಬಿ ಹೂವುಗಳು ಕಳುವಾಗುತ್ತಿರುವ ಸಂದೇಹ ಉಂಟಾಯಿತು. ಯಾರೋ ಕಳ್ಳರ ಕರಾವಳಿಯಿಂದ ಎಂದರಿತು ರಾಜಭಟರಿಗೆ ಸಮಯ ಕಾಯ್ದು ಆ ಕಳ್ಳನನ್ನು ಹಿಡಿಯುವಂತೆ ಆಜ್ಞಾಪಿಸಿದ.

ಮರುದಿನ ನಸುಕಿನಲ್ಲಿ ರಾಜಭಟರು ಅಡಗಿ ಕುಳಿತಿದ್ದಾಗ ಒಬ್ಬ ಬಾಲಕ ಹೂ ಕದಿಯಲು ಬಂದು ಸಿಕ್ಕಿಬಿದ್ದ. ಆ ಬಾಲಕ ಬೇರಾರೂ ಆಗಿರದೇ ಆಸ್ಥಾನ ವಿದೂಷಕ ತೆನಾಲಿ ರಾಮಕೃಷ್ಣನ ಸುಪ್ರತೃನಾಗಿದ್ದ. ಇದಾವುದನ್ನೂ ಅರಿಯದ ಭಟರು ಸಂಪ್ರದಾಯದಂತೆ ಮೆರವಣಿಗೆ ಮೂಲಕ ಹೂವುಗಳ ಸಮೇತ ಅವನನ್ನು ಆಸ್ಥಾನಕ್ಕೆ ಕರೆದುಕೊಂಡು ಹೊರಟರು.

ಮೆರವಣಿಗೆ ರಾಮಕೃಷ್ಣನ ಮನೆಯ ಮುಂದೆ ಹೋಗುವಾಗ ಕಿಟಕಿಯಲ್ಲಿ ನಿಂತಿದ್ದ ಅವನ ಪತ್ನಿ 'ಸಾಕ್ಷಿ, ನನ್ನ ಮಗನಿಗಾಗುವ ದಂಡನೆಯನ್ನು ತಪ್ಪಿಸಲು ಸಾಧ್ಯವಿಲ್ಲವೇ?' ಎಂದು ಪತಿಯನ್ನು ಕೇಳಿದಳು.

ವಿಕಟಕವಿ ನಸುನಗುತ್ತಾ ಮಗನಿಗೆ ಕೇಳುವಂತೆ 'ಬಾಯಿ ಇದ್ದರೆ ಬದುಕುತ್ತಾನೆ ಬಿಡು' ಎಂದು ಹೇಳಿದ.

ಅಪ್ಪ ಹೇಳಿದುದನ್ನು ಕೇಳಿಕೊಂಡ ಮಗ ಆ ವಾಕ್ಯವನ್ನೇ ಪುನಃ ಪುನಃ ಮನನ ಮಾಡಿಕೊಂಡ. ಎಷ್ಟಾದರೂ ಮೇಧಾವಿ ತಂದೆಯ ಪುತ್ರನಲ್ಲವೇ? ಕೆಲವೇ ನಿಮಿಷಗಳಲ್ಲಿ ಅವನಿಗೆ ಆ ವಾಕ್ಯದ ಅರ್ಥ ಹೊಳೆಯಿತು. ಕೂಡಲೇ ಒಂದೊಂದಾಗಿ ಗುಲಾಬಿ ಹೂವಿನ ಪಕಳೆಗಳನ್ನು ಬಿಡಿಸಿ ತಿನ್ನಲಾರಂಭಿಸಿದ. ಕಳ್ಳನನ್ನು ಹಿಡಿದ ಸಂತಸದಲ್ಲಿದ್ದ ಭಟರಿಗೆ ಇದು ಅರಿವಿಗೆ ಬರಲಿಲ್ಲ. ರಾಜನ ಆಸ್ಥಾನ ಬರುವಷ್ಟರಲ್ಲಿ ಅವನ ಕೈಯಲ್ಲಿದ್ದ ಹೂವುಗಳೆಲ್ಲ ಅವನ ಹೊಟ್ಟೆ ಸೇರಿ ಕೈ ಬರಿಗೈ ಆಗಿತ್ತು.

ರಾಜನ ಮುಂದೆ ಬಾಲಕನ್ನು ನಿಲ್ಲಿಸಿದ ಭಟರು 'ಪ್ರಭು, ನಿತ್ಯ ನಮ್ಮ ತೋಟದಿಂದ ಗುಲಾಬಿ ಕದಿಯುತ್ತಿದ್ದ ಕಳ್ಳನನ್ನು ಮಾಲು ಸಮೇತ ಹಿಡಿದಿದ್ದೇವೆ' ಎಂದು ಹೆಮ್ಮೆಯಿಂದ ಹೇಳಿದರು.

ಕೃಷ್ಣದೇವರಾಯನಿಗೆ ಅಚ್ಚರಿಯಾಯಿತು. ಈ ಪುಟಾಣಿ ಬಾಲಕ ಕಳ್ಳನೇ? ಮನಸ್ಸೇಕೋ ಒಪ್ಪುತ್ತಿಲ್ಲ! ಆದರೂ ಕೇಳಿದ. 'ಮಗೂ, ನೀನು ಕದ್ದಿದ್ದು ನಿಜವೇ?' ಬಾಲಕ ವಿನಯದಿಂದ, 'ಮಹಾಪ್ರಭು, ನಾನು ಕಳ್ಳನಲ್ಲ. ಸುಮ್ಮನೇ



ತಿರುಗುತ್ತಿದ್ದ ನನ್ನನ್ನು ಆರೋಪ ಹೊರಿಸಿ ಎಳೆತಂದಿದ್ದಾರೆ. ಕಳ್ಳನಾಗಿದ್ದರೆ ನನ್ನ ಬಳಿ ಹೂಗಳಿರಬೇಕಿತ್ತುಲ್ಲ, ಬೇಕಾದರೆ ಶೋಧಿಸಿ' ಎಂದ.

ಭಟರು ಕಕ್ಕಾಬಿಕ್ಕಿಯಾದರು. ಅರೇ ಹೂಗಳೆಲ್ಲಿ? ರಾಜನಿಗೆ ಕೋಪ ಬಂದು 'ಸಾಕ್ಷಿ ವೂ ಇಲ್ಲದೇ ಒಬ್ಬ ಬಾಲಕನನ್ನು ಹಿಡಿದು ತಂದಿದ್ದೀರಿ. ತೋಲಗಿ ಇಲ್ಲಿಂದ' ಎಂದ.

ತೆನಾಲಿರಾಮನ ಪುತ್ರ ಬಿಡುಗಡೆಯಾಗಿ ಮನೆಗೆ ಓಡಿದ.

(ಸಂಗ್ರಹ) ಕೆ. ಶ್ರೀನಿವಾಸರಾವ್, ಹರಪನಹಳ್ಳಿ

## ನಿಮಗೆಷ್ಟು ಗೊತ್ತು ಕೀಟಜಗತ್ತಿನ ಜಿರಾಫೆ...!

ತನ್ನ ನೀಳವಾದ ಕತ್ತಿನಿಂದಲೇ ನೋಡುಗರನ್ನು ಆಕರ್ಷಿಸುವ ಭೂಮಿಯ ಮೇಲಿನ ಅತೀ ಎತ್ತರದ ಪ್ರಾಣಿಯೆಂಬ ಹೆಗ್ಗಳಿಕೆಗೆ ಪಾತ್ರವಾಗಿರುವ ಜಿರಾಫೆಯ ಬಗ್ಗೆ ನೀವೆಲ್ಲಾ ಕೇಳಿರುತ್ತೀರಿ. ಆದರೆ ಕೀಟಜಗತ್ತಿನಲ್ಲೊಂದು ಜಿರಾಫೆ ಇದೆ ಗೊತ್ತೇ?

ಇಂಗ್ಲಿಷ್‌ನಲ್ಲಿ ಜಿರಾಫಾ ವೆವಿಲ್ ಎಂದು ಕರೆಯುವ ಅಟ್ಟಿಬಿಡೆ ಕೀಟಕ್ಕೆ ಟ್ರಾಕಿಲೋಫೋರಸ್ ಜಿರಾಫಾ ಎಂಬ ವೈಜ್ಞಾನಿಕ ಹೆಸರಿದೆ. ಕೀಟತಜ್ಞರು ಇದನ್ನು ಜಿರಾಫೆ ಜೀರುಂಡೆ ಎಂದೇ ಕರೆಯುವುದು ರೂಢಿ. ಆಫ್ರಿಕಾದ ಮಡಗಾಸ್ಕರ್ ನಡುಗಡ್ಡೆಯ ಉಷ್ಣಪ್ರದೇಶಗಳಲ್ಲಿ ಇವು ಹೆಚ್ಚಾಗಿ ಕಂಡುಬರುತ್ತವೆ. ಅಲ್ಲಿ ಬಿಟ್ಟರೆ ನ್ಯೂಜಿಲೆಂಡ್‌ನಲ್ಲಿ ಮಾತ್ರವೇ ಈ ಜಿರಾಫೆ ಜೀರುಂಡೆಗಳ ಸಂತತಿ ಕಂಡುಬರುತ್ತದೆ.

ಜಿರಾಫೆಯ ಶೈಲಿ: ನೋಡಲು ಥೇಟ್ ಜಿರಾಫೆಯ ಸ್ವರೂಪವನ್ನೇ ಹೋಲುತ್ತದೆ. ಜೀರುಂಡೆಯ ಕತ್ತು ಜಿರಾಫೆಯಂತೆಯೇ ಅದರ ದೇಹದ ಮೂರುಪಟ್ಟು ಉದ್ದವಿರುತ್ತದೆ. ಅದು ನಡೆಯುವ ಶೈಲಿ, ಕತ್ತು ಬಾಗಿರುವ, ಮೇಲಕ್ಕತ್ತಿ ನೋಡುವ ಭಂಗಿ ಎಲ್ಲವೂ ಜಿರಾಫೆಯಂತಿದೆ. 2.5



ಸೆಂಟಿಮೀಟರುಗಳಿಗಿಂತಲೂ ಚಿಕ್ಕದಾಗಿರುವ ಇವುಗಳ ದೇಹವು ಕಪ್ಪುಬಣ್ಣದಿಂದ ಕೂಡಿದ್ದರೆ ರೆಕ್ಕೆಗಳು ಮಾತ್ರ ಕೆಂಪು ಬಣ್ಣದ್ದಾಗಿರುತ್ತವೆ.

ಜಿರಾಫೆ ಜೀರುಂಡೆಯ ಕತ್ತು

ಉದ್ದವಾಗಲು ಕಾರಣವೇನೆಂದು ಸ್ಪಷ್ಟವಾಗಿ ತಿಳಿದಿಲ್ಲ. ಇವು ಸಂಗಾತಿಯನ್ನು ಆಯ್ದುಕೊಳ್ಳುವ ಸಂದರ್ಭದಲ್ಲಿ ಗಂಡುಗಳೆರಡೂ ತಮ್ಮ ನೀಳ ಕತ್ತುಗಳನ್ನು ಬಳಸಿ ಗುದ್ದಾಡುತ್ತವೆ ಮತ್ತು ಅದರಲ್ಲಿ ಜಯಿಸಿದ ಬಲಶಾಲಿಯು ಹೆಣ್ಣು ಜೀರುಂಡೆಯೊಂದಿಗೆ ಸ್ನೇಹ ಮಾಡುತ್ತದೆ. ಸಂಗಾತಿ ಆಯ್ಕೆ ಸಂದರ್ಭ ಬಿಟ್ಟು ಅನ್ಯ ಸಂದರ್ಭದಲ್ಲಿ ಇವು ಕಾದಾಡುವುದಿಲ್ಲ. ವಿಶೇಷವೆಂದರೆ ಹೆಣ್ಣು ಜಿರಾಫೆ ಜೀರುಂಡೆಗಳಲ್ಲಿ ಕತ್ತು ಗಂಡುಗಳಷ್ಟು ಉದ್ದವಿರುವುದಿಲ್ಲ. ಸದಾಕಾಲ ಮರದಲ್ಲಿಯೇ ಹೆಚ್ಚು ಇರಬಯಸುವ ಇವು ಶಾಂತತೆಯ ಜೀವಿಗಳು.

(ಸಂಗ್ರಹ) ಪ.ನಾ.ಹಳ್ಳಿ.ಹರೀಶ್ ಕುಮಾರ್